

మా నవుడి విజయం

మిట్ట మధ్యాహ్నం గదిలో పడుకుని ఏదో పుస్తకం చదువుకుంటున్నాను. మొదట వీధి తలుపు తెరచిన సవ్వడి, వెను వెంటనే గొంతునవరించుకున్న శబ్దమూ వినిపించాయి. అ సకలింపు నాకు బాగా గుర్తు! వచ్చేడివాడు ఆదిశేషయ్య!

“ఏం శేషయ్య మామా! రా, కూర్చో! ఈమధ్య మన కార్యకలాపాలు బొత్తిగా స్తంభించిపోయినట్టున్నాయి! ఏం చేస్తున్నావు? లేదా ఏం చేయదలచుకుంటున్నావు?” అంటూ పరామర్శించాను.

“ఏమీ చేయడంలేదు. ఊరికే గోళ్లుగిల్లుకుంటూ యింటిదగ్గర పడివున్నాను.” చాపపైన కూర్చుని గోడకు చేరగిలబడిపోతూ అన్నాడు ఆదిశేషయ్య.

ధరతగ్గుట హెచ్చుకొరకే అన్న వాదాన్ని బట్టిచూస్తే ఏమీ చేయకపోవడం ఏదైనా చేయడానికే! పొర విడువ బోతున్న పాములా నిద్రముఖంలో జోగుతూ ఆలోచనలన్నింటినీ అంతకృఖంగా సారించి ఈయన చేయబోతున్న పనికి బ్రహ్మాండమైన పునాదులే వేస్తున్నట్లున్నాడు. పోగా గోళ్ళు గిల్లుకుంటున్నట్టు గూడా చెబుతున్నాడను కోండి! ఆమాట నిజమే! గోళ్ళు గిల్లుతూ కూర్చుంటే గాని ఈ మనిషికి పూళ్ళుముంచే ఉపాయాలు స్ఫురించవు :

మూసి ముట్లు గొట్టుకుపోయిన ఆకాశంలా ఐదు నిమిషాలు కదలకుండా మెదలకుండా కూర్చున్న తర్వాత పున్నట్టుండి నోరు తెరిచి “ఒరేబాబూ! ఓ కాగితం చేతికి తీసుకో” అన్నాడు ఆదిశేషయ్య.

తెల్లబోతూ అయిన ముఖంలోకి చూచాను. కొంప దీసి ఈయన అశుకవిత్వం చెప్పడుగదా! కాళికాదేవి ప్రసన్నురాలై నాలుకపైన బీజాక్షురాలై నా వ్రాసివుండాలి. కాక ఏయిటీదుక్తైనా దయతలచి తారకమంత్రమైనా పువదేశించివుండాలి. లేకుంటే అంతపని జరగదు. ఒకవేళ ప్రోనోటేమో! ఊహు, అయివుండదు. ఆదిశేషయ్య ప్రోనోటు కుంకం కట్టుకోడానికి తప్పితే మరెందుకూ పనికిరాదని ఈ ప్రాంతంలో అందరికీ తెలుసు!

తినబోతూ రుచులడగడ మెందుకని పెట్టె తెరచి కాగితం పైకి తీశాను.

“మొన్న మనపూళ్ళో హరికథ జరిగిందికదూ! కథ ప్రారంభంలో హరిదాసు మంచి మంచి పసందైన మాటలు కొన్ని చెప్పాడు. వాటి నలాగే కాగితం పైకిదించే యాలి...”

అరంకాక మరికొంత వివరణ కోసూ ఆయన వైపు చూడసాగాను.

“అంటే ఈ ప్రపంచకం అంతా వట్టిమాయ! సంసార మంటే అదొక పూచి! ఎందరు రాజులు రాజ్యాలేలలేదు? వాళ్ళేం మూట గట్టుకపోయారు? పోయేనాడు పూచిక పుల్లయినా వెంట వస్తుండేమన్నానా! కాబట్టి దీపమున్న పుడే యిల్లు దిద్దుకోవడం మంచిది... అలా అలా వ్రాసు కుంటూ వెళ్ళుమరి! ముఖ్యమైన విషయం తరువాత చెబు తాను...”

ఏ తే యిది ఉపోద్ఘాతమన్న మాట! ఇంతకూ అసలు విషయ మేమిటో?

ముఖకవళికలనుబట్టి యింగితాన్ని తెలుసుకోవచ్చుననే మన స్తత్వశాస్త్రజ్ఞుల ధీమాపాలిటికి ఆదిశేషయ్య ముఖం

ఒక వెక్కిరింపు. మనిషి బక్కపలచగావుంటాడు. తల బట్టగట్టిపోయి యిత్తడిసిబ్బెలా వుంటుంది. బలంగా గాలి వీస్తే వరుసగా అయిదు పల్లటీలు వేస్తాడేమో ననిపిస్తుంది. కాని అతడి ముఖమాత్రం ఉక్కుకోట. ఆకోట గోడల లోపల ఎలాటిసన్నాహం జరుగుతోందో ఎంతటి సంరంభం చెలరేగుతోందో వూహించడం కష్టం!

తనంతటతానై తనవుద్దేశ మేమిటో బయటపెట్టేదాకా నే నీతడి షధక మేమిటో తెలుసుకోలేక పోయాను.

అసలు సంగతేమిటంటే ధర్మవరంనుంచి రాయలపేటకు వెళ్లేరోడ్డులోనట, పన్నెండో మైలు రాతిదగ్గర గ్రుక్కెడు మంచినీళ్ళు దొరకక బాటసారులు తల్లడిల్లిపోతున్నారట! అందుకుతోడూ ఆస్పాతంలో తల చాటుకొక చెట్టయినా కనిపించదట! అక్కడ చేద బావి ఒకటి తవ్వి ఓసత్రాన్ని నిర్మించాలని ఆదిశేషయ్య వుద్దేశం. అందుకోసం ఉదార హృదయులైన సజ్జనులు విరివిగా చందాలు, విరాళాలు యిచ్చి తోడ్పడవలసిందిగా అభ్యర్థించడం ఈవిజ్ఞప్తిలోని సారాంశం!

ఉన్న సంతానం పున్నామనరకంనుంచి వుద్ధరించగా, సప్తసంతానాల్లో ఒకటైన సత్రప్రతిష్ఠ ఆదిశేషయ్యకు స్వర్గంలో శాశ్వతస్థానం ఏర్పరచవచ్చు! కానీ నానందేహం

వేరు. ఈయనగారికి ధర్మవరం, రాయలపేట బాట సారులపైన వున్నట్టుండి ఎందుకిలా అనుతాపం కలిగినట్టు ? నీతి చంద్రికలో ఓ దీర్ఘదర్శి చెప్పినట్లు - నూకలు నిర్వేతు కంగా చల్లబడవుగదా!

2

ఆదిశేషయ్య అదొకరకం మనిషి. అతనికి ఎంతోకొంత భూవసతికద్దు. కానీ చెమటోడ్చి పైరెక్కించి ఆ ఫల సాయం పైన ఆధారపడి జీవించడం అతడికెందుకో వట్టి నామాషీపనిగా తోచింది. నాకు బుద్ధి తెలిసినప్పటి నుంచీ అతడు చేస్తున్న పని ఒక్కటే ఒకటి - అర్థసముపార్జనకు అడ్డుదోవలు అన్వేషించడం!

ఆదిశేషయ్య తనకుంటూ ప్రత్యేకంగా ఓ లోకాన్ని ఏర్పరచుకున్నాడు. బుద్ధిగా సేన్యంచేసుకుంటూ గుట్టుగా బ్రతికమని హితబోధ చేసినవాళ్ళను, యిది నీకు బుద్ధిగా దని గట్టిగా గడ్డిపెట్టిన వాళ్ళను, ఆలోకంనుంచీ బహిష్కరించాడు. పెదవికదపడానికి సాహసం లేక, అతడి నడవడి పట్ల వైముఖ్యాన్ని మనసులోనేదాచుకొన్న వాలాంటివాళ్ళను అప్పుడప్పుడూ తనలోకంలోకి రానిచ్చినా అప్పటి కప్పుడే వెళ్లగొడ్తూ వచ్చాడు. ముప్పాతికా మువ్వీసం వంతు జనాభా ఈవిధంగా బహిష్కరింపబడగా అతడిలో

కంలో జాతకంలో శుక్రమహ్దాశ తొంగిచూస్తున్నదని నమ్మి బలికే జ్యోతిష్కులు, యినుముపైన ఏవోతంతా'లుజరిపి బంగారంగా మార్చడం సాధ్యమేనని గొప్పలు చెప్పుకొనే బైరాగులు, భూమిలోని చాతరలను యిట్టే పెకలించగలమని కోతలుకోసేమాంతికులు, యిలాంటివాళ్ళు కొందరు మాత్రమే మిగిలారు !

గిరి గీసుకుని కూర్చున్న ఆ చిన్నలోకంనుంచీ ఆది శేషయ్య మిగిలిన ప్రపంచాన్ని అదిలించాలనీ, బెదిరించాలనీ ప్రయత్నించాడు. అందుకోసం, వున్నారా, అసలు లేరా అని మనం శంకించే తుద్రదేవతల్ని ఉపాసించాడు. రాయి రాయి కరిగే అర్ధరాత్రివేళ శ్మశానాల వెంబడి తిరిగాడు. మంచుసోనలు కొండలు కొండలుగా దూకే పండుచలికాలపు రాత్రులో గొంతుకుదాకా పచ్చి మంచి నీటిలోమునిగి మంత్రాలు జపించాడు. నాకు తెలిసినంతలో అతిరుగుళ్ళు మోకాటినొప్పుల్ని, నానుళ్ళు జలుబుల్ని జ్వరాల్ని ప్రసాదించాయి. మనిషి 'తీక్షణతేరా' పట్టిపోయాడు. లేదంటే మంత్రతంత్రాలపట్ల నమ్మకమున్న వాళ్ళు అతణ్ణి ఒక అపాయకరమైన వ్యక్తిగా గుర్తించి, సంఘ బాహ్యుడికింద లెక్కగట్టేశారు !

తన తుద్రదేవతల మూలబలాన్ని నమ్ముకుని ఆది

శేషయ్య ఒకసారి పెంకుటింటి పోతరాజును జగడానికి రాదీశాడు. ఈ పోతరాజుభిధానుడు తిండికి తిమ్మరాజవునో కాదో గానీ పనికిమాత్రం పోతరాజుకాడు. ఆ పని తట్టడానికీ కొట్టడానికీ సంబంధించినదైతే మరీ మంచిది! అతడు నడివీధిలో ఆదిశేషయ్యకు ఛెళ్ళుఛెళ్ళున చెంప శుద్ధిచేసి 'ఒళ్ళు జాగ్రత్త' అని హెచ్చరించి తన దారిని తాను—బోయాడు. ఆదిశేషయ్య మీసం మెలి వేశాడు. జబ్బు చరిచాడు, 'ఈ భూమిమీద నీకు నూకలు లేవు పోమ్మని పంతం వట్టాడు.

రోజులు గడచిపోతున్నాయి. పోతరాజు మాత్రం పోతబోసిన విగ్రహంలా వుండిపోతూ వచ్చాడు. కొందరు సుశయాత్ములు 'ఆదివారం అమాస' రావాలిగదా అనుకున్నారు. ఆ ఆదివారం అమావాస్యకూడా రానువచ్చింది. పోనూపోయింది. పోతరాజు చెక్కు చెదరలేదు!

ఇతరుల సంగ తలావుండగా అంతటితో ఆదిశేషయ్యకే తన మంత్రశక్తివల్ల నమ్మకం సడలిపోయింది!

అప్పుడతడనుకున్నాడు—మూత్రాలూలేవు, మట్టిలేదు. ఉన్నా మంత్రాలకు మామిడికాయలు రాలవు. మామిడికాయలు రాల్పగలిగేదీ, మనుషులను తోలుబొమ్మలను

చేసి ఆడించేదీ, కొండమీది కోతని క్రిందికి తీసుకొచ్చేదీ డబ్బు! లోకం ఒక పాలిచ్చే బర్బలాంటిదైతే డబ్బే దానికి వగ్గం! ఈ వగ్గంలో ఆబర్రెను యింటిముంగిలు కటి వడేయవచ్చు!

ఈ రహస్యం ఆకళింపుకు రాగానే ఆదిశేషయ్య ఆకొన్న వ్యాఘ్రుంలా లోకంపై కెగబడ్డాడు. కొంతకాలంపాటు బోనులో నిలబడి ఒకరు చెప్పమన్నట్టు సాక్ష్యం చెప్పడం అతడికొక నృత్తిగా పరిణమించింది. కానీ ఏమాట కామాటే చెప్పుకోవాలి. వెయ్యి క్రాసు పరీక్షలకు తట్టుకుని చివరివరకూ అబద్ధాన్నే అంటి పెట్టుకోగల అతడి నిజాయితీ మెచ్చుకోతగ్గది! కానైతే ఆదిశేషయ్య సాక్ష్యం అబద్ధపు సాక్ష్యానికి పర్యాయపదం కావడంతో మొదట మొదట లాభసాటిగా ప్రారంభమైన ఈ వ్యాపారం నా నాటికి తీసికట్టయిపోయింది.

ఈసారి ఆదిశేషయ్య ఒకరికి తెలియకుండా ఒకరిదగ్గర ఓపినన్ని అప్పులు చేసేశాడు. ఆ అప్పులు వడ్డీలతో కలిసి ఒక నాలుగంకెల పెద్ద సంఖ్యగా రూపొందేసరికి ఓ చిన్న సత్యం బయటపడింది. భూపతిలో ఒక్క సెంటుగూడా ఆదిశేషయ్యది గాదు! ముందు జాగ్రత్తలో అతడేనాడో అస్థిని భార్యపేరిట వ్రాసి రిజిస్టరు చేసేశాడు!

కానీ ఎప్పుడులేచినా రాళ్ళవంక దగ్గరే తెల్లవారివట్టు, ఆదిశేషయ్య ఎంత సంపాదించినా, అందులో కొంత పేకాటకు, మరికొంత కోడిపందాలకు, మిగిలింది నిజదార సుతోదరపోషణకు సరిపోయింది. పోగా జవసత్వాలు డిగి వృద్ధాప్యం దగ్గరించేసరికి అతనికి ఎర్రని పగానీ లభించని దుర్దశ ప్రాప్తించింది!

సరిగ్గా ఈ పరిస్థితిలోనే ఆదిశేషయ్య విజ్ఞప్తి వ్రాయించుకుని దేశంపైకి బయల్దేరాడు. ఎక్కడెక్కడ తిరిగాడో ఏమిటో రెండుమూడు మాసాలవరకూ అజా పజా లేకుండా పోయాడు. ఒకపడి బియ్యమనీ, పిడికెడు వుప్పని, గుప్పెడు మిరపకాయలనీ తులసమ్మత్త వూళ్ళోప్రతియింటా బాకీలు చేసి పెట్టింది. చీలికలు వాలికలైన చింపిరి దుస్తులతో గంగజాతరలో బయల్దేరిన వేషాల్లా అతనిబిడ్డలు వీధుల్లో తిరుగుతూ వూళ్ళో ఎక్కడబడితే అక్కడ కనిపించారు.

ఓరోజు వుదయం ఇళ్ళు దోముకుంటూ చెరువుకట్టదిగి వూళ్ళోకి వస్తున్నాను. రచ్చపైన ఆదిశేషయ్య హఠాత్తుగా ప్రత్యక్షమయ్యాడు.

మనిషి మునుపటికన్నా చిక్కి పోయాడు. గడ్డం గుబురుగా పెరిగింది. పెదవుల మధ్య కాలుతున్న చుట్టలో గుప్పుగుప్పున పొగ వదులుతూ, నల్లగా మాసిపోయిన

దుస్తుల్లో బాగులో మునిగిలేచిన యింజనులా కనిపించాడు.

“ఏం శేషయ్య మామా? ఎప్పుడొచ్చావు?” అన్నాను.

“ఎప్పుడొస్తేనేమిగానీ ఈ గడ్డంతో పెద్ద పీడగావుందిరా పాదూ! మంగలికోసం చూస్తున్నాను” అన్నాడు ఆది శేషయ్య.

ఏమాత్రం వసూలయిందని వాకబు చెయ్యాలనుకున్నాను. కానీ ఎప్పుడొచ్చావన్న మామూలు ప్రశ్నకే సదుత్తరం లేకపోగా యిక ఈ విశేషాంశాన్ని గురించి ప్రిస్తావించే చొరవ నాకు లేకపోయింది.

ఆదిశేషయ్య కలిమిలేములతో తనకేమీ సంబంధం లేనట్టు మళ్ళీ కాలచక్రం దొర్లిపోసాగింది. ఒకటి రెండు మాసాలు గడచిపోయాయి. ఈవ్యవధిలో ఆదిశేషయ్య యింటిల్లుపాదికీ పరుసగా కొత్త బట్టలు కొన్నాడనీ, పది మూటలవడ్లు తీసి మిషనులో దంపించాడనీ రోజు కొకటి రెండు చొప్పున కొత్త కొత్త కబుర్లు నాచెవిలో పడుతూ వచ్చాయి. అయిదారు నెలల పొడుగునా అరగడుపు అరగడుపుగా పస్తులుమాడిన ఆ కుటుంబానికి ఈ మాత్రం వెనులుబాటు కలగడం నా మట్టుకు నాకు కాస్తా సంతృప్తినే చేకూర్చింది. కాని ఈ సంతృప్తికి వెనుక నాలో

ధర్మవరం—రాయలపేట బాటసారుల పట్ల సానుభూతి లేక పోలేదు! పాపం, వాళ్ళని, భగవంతుడు నాటికీ నేటికీ చిన్న చూపే చూచాడు! ... తెట్ట తేరకు భగవంతుడి సైనిక నింద వేయకుండా వేరొక విధంగా భావించడం మరీ మంచిది! వాళ్ళడిగివచ్చిన రాత చిన్నది! ఎండలో తల మాడిపోవాలి, కాళ్ళు కాలిరోవాలి, నాలుక పిడచ గట్టుక పోవాలి అని అడిగివచ్చిన వాళ్ళకు సత్కారాలు, చేద బావులూ ఎక్కడినుంచీ లభిస్తాయి?

3

ఒకసారి మానవ రక్తానికి మరగినతర్వాత పెద్దపులిని ఆ వ్యామోహం ఒక పట్టాన వదలిపెట్టదని చెబుతారు. ఆదిశేషయ్య రెండోసారి విజ్ఞప్తి వ్రాయించుక పోవడానికి వచ్చినప్పుడు నా కాపోలిక జ్ఞప్తికివచ్చి నిర్విణ్ణుడినై పోయాను.

రెండోసారి ఆదిశేషయ్య తన పథకాన్ని కొంచెం సవరించుకున్నాడు. నిరంకుశుడైన నియంతలాకాకుండా మంచి 'మూడ్' లోవున్న మంత్రీసత్తముడిలా అందుకు కారణాలు కూడా విశదీకరించాడు. "సత్రీమూ, చావడి, గుడి, గోపురమూ అంటే ఈరోజుల్లో మనుషులు కదలీ మెదలడంలేదు! ఉన్న సత్రాలే పాడుబడి పోతుండగా కొత్తవి

కావలసి వచ్చాయూ అంటూ దులపరించుకుని వెళ్తారు, ఇంకా వాళ్లే నయం! మరికొందరైతే 'రోడ్డులో బస్సులు పరుగిడుతుండగా వీళ్ళ నెవడునడిచి చావమన్నాడు' అంటూ మడత పేచీకి సిద్ధమయ్యారు! ఎందుకొచ్చిన గొడవగానీ నువ్వీ దఫా నేను చెప్పినట్టు వ్రాయరా బాబూ!"

ఎలా వ్రాయమంటాడో చెప్పమన్నాను, ఆది శేషయ్య చెప్పాడు.

ఆ మాటలు చెబుతుండగా అతడి ఆకారాన్ని చూస్తూ నోట మాటరాక స్తంభించి పోయాను. పరమేశ్వరుణ్ణి కరుణామయుడని పేర్కొంటారు. ఆ పేర్కోవడంలోని పరమార్థం నాకాక్షణాన తేట తెల్లమైనట్టు మరెన్నడూ కాలేదు. రత్నగర్భ అయిన వసుంధరను, నిండుగా ప్రవహించే జీవనదులను, అంబుదాలను నిలవేసే మహావర్ష తాలనూ ఆయన భూలోకవాసులకు ప్రసాదించాడు. ఇదంతా ఒక ఎత్తయితే, పుట్టగానే నిప్పుకో అవసరం లేకుండా లోకాన్ని కాల్చివేయగల విపరీతమైన తెలివితేటలతో పుట్టినవారికి విద్య, డబ్బూ అధికారంలాంటివి ప్రసాదించక పోవడం ఒక ఎత్తు. ఇది సాధారణంగా కంటికి కనుపించని భగవంతుని కరుణామయత్వం.

అదిశేషయ్య ఈ దఫా ఊరు పూరంతా పరశురామ ప్రీతి అయిపోయినట్లు వ్రాసేయమన్నాడు.

ఆ వ్రాయడంగూడా చదివినవాడి గుండె అలాగే కరిగి కన్నీరై పోయేలా వ్రాయమన్నాడు. ఫెడీల్ ఫెడీల్ మని వెదుళ్ళు ఎలా చిట్టిందీ, గాలి విసురులో మంటలెలా నాలు కలు సాచిందీ, ఆడా, మగా, పిన్నా పెద్దా, పిల్ల జెల్ల ఎలా దీనంగా ఆక్రోశించిందీ తుట్టాంగా వర్ణించమన్నాడు. ఇలాంటి దురవస్థలో యిల్లూ వాకిలీ, తిండి గుడ్డా లేకుండా తల్లడిల్లి పోతున్న గ్రామస్థులకు యధోచితంగా ధనరూపంగానో, ధాన్యరూపంగానో సాయపడడం తోడి మానవుల కనీసపు ధర్మమని నొక్కి వక్కాణించమన్నాడు.

“ఆమాత్రం రాయకపోతే నాలుగు కాసులు రాలవురా బాబూ! నీకు మరేం ధయంలేదులే! నేనీసారి రొంపిచెల్ల దగ్గరనుంచీ మొదలు పెట్టి గొటిగిల్లు, బాకరాపేట, నెరబయలు దాకా వెళ్తున్నాను. ఆ యిలాకా వాళ్ళకు అసలీ పేరుతో ఒక పూరువున్నదీ, లేనిదీ తెలియదు! వట్టి బోళాభాయీలనుకో! చిటికెలో నమ్మించవచ్చు వాళ్ళని నా అవశేధో నేను పడతాను గాని నువ్వు నేను చెప్పినట్టు! వ్రాసివ్వు! తొందరపడుతున్నా ననుకోకు! బాగా ఆలో చించి నిదానంగా రాయి....”

మరునాటి వ్రదయం మనక మనక చీకటిలో వీధిమెట్లు దిగుతున్నాను. అరుగుపైన పడుకున్న ఆదిశేషయ్య తటాలునలేచి కూర్చుంటూ “రాసేశావా నాయనా” అన్నాడు.

“లేదు శేషయ్యమామా! వ్రాయాలనుకోలేదు. నిజానికి నేనావిధంగా వ్రాయలేను” అన్నాను.

“ఏం, ఎంమకు వ్రాయవు?” జీవితంలో గొప్ప ఆశాభంగం పొందినవాడిలా అడిగాడు ఆదిశేషయ్య.

“చూచి చూచి ఆలాటి అబద్ధం వ్రాయడానికి నాకు మనస్కరించదు” అన్నాను.

“పోనీలే, పూరినంగతి నాకొద్దుగానీ నా యిల్లుమాత్రం కాలిపోయినట్టు రాయి! ఇందుకైతే నీకు మనస్కరిస్తుంది గదా! ఒరే అబ్బీ! కథలూ, కారణాలూవ్రాసి నీకొక మాదిరిగా చేయి తిరిగిందని యిలా ప్రాధేయపడుతున్నాను. అదేదో గొప్ప పనైనట్టు నువ్వు బిర్ర బిగుసుకుంటున్నావు. ఆమాట కొస్తే నేనొక టడుగుతాను. కథల్లో నువ్వు వ్రాసేదంతా నిజమే నేమిటి?”

నాకు ఒళ్ళు మండింది. గబగబా యింటిలోపలికి వెళ్ళి వెనుకాముందూ చూడకుండా పదిగీతలు గీలికి ఆ

కాగితాన్ని తెచ్చి అరుగుపైన పడవేసి “నీకు పదివేల నమస్కారాలు శేషయ్యమామా! ఇకమీదట యిలాటి విజ్ఞప్తులు వ్రాసిపెట్టమని నన్ను బలవంతం పెట్టకు” అన్నాను.

ఎదుటివాడు నొచ్చుకోవడంతో గానీ, మెచ్చుకోవడం తోగానీ, ప్రేమేయం పెట్టుకోని మనిషి ఆదిశేషయ్య! కాగితంచేతిలో పడగానే గబాలున పైకిలేచి తిరిగి చూడకుండా వెళ్ళిపోయాడు.

4

ఎవరో గానీ ఒక లోకజ్ఞుడు వంచనా శిల్పాన్ని గురించి నాలుగు మంచి మాటలు చెప్పాడు. “కొందరిని ఎల్ల కాలమూ ఏమరించవచ్చు. అందరినీ కొంతకాలం ఏమరించవచ్చు. అందరినీ ఎల్ల కాలమూ ఏమరించడం అసాధ్యం.”

ఆదిశేషయ్య కొంతకాలంపాటు అందరినీ మోసగించాడు. ఎలా బయటపడిందో గానీ అతడి కుతంత్రం బయటపడింది. ఇలాటివాడు కమ్మలకు బయటవుండడం లోకానికి ఉపద్రవకరమని భావించి పోలీసులు ఆదిశేషయ్యను తమ ‘కష్టా’ లోకి తీసుకున్నారు. ఒకటి రెండు రోజుల్లో

ప్రాథమిక చర్యలన్నీ ముగించి, లోకుల్ని దగా చేశాడన్న నేరం క్రింద ఎక్కడా ఓటుగానీ బీటగానీ లేకుండా అతడి పైన కేసును రూపొందించారు.

ఒక్క తులసమ్మత్త తప్పితే ఈ పరిణామాన్ని గురించి చింతించే నాధుడే లేకపోయాడు. కేసు జరుగుతున్నప్పుడు జూమీను నిలచి అతణ్ణి విడిపించుకునే ఔదార్యం మానవ మాత్రుడి కెవడికీ లేకపోయింది! కడకతనికి న్యాయవాది గానీ, సాక్షులుగానీ లేకపోయారు.

ఎలాగూ నీయిల్లు కాలిపోయింది. రెండు సంవత్సరాలపాటు ప్రభుత్వంవారికి అతిథిగావుండి వెళ్ళమన్నాడు న్యాయమూర్తి.

‘రెండు సంవత్సరాలంతా ఎంత! కాలచక్రం రెండు సార్లు చుట్టేదాలు! చూస్తుండగానే రెండేళ్ళు గడచి పోతాయిలే’ మ్మని తులసమ్మత్తను ఓదార్చడం నాదిన కృత్యాల్లో ఒకటైపోయింది.

జైల్లోకి వెళ్ళి కూర్చున్న తర్వాతకూడా ఆదిశేషయ్య నన్ను వీడించడం మానలేదు. అప్పుడప్పుడు స్వయంగా వీడించాడు. ఇప్పుడు భార్యద్వారా వీడిస్తున్నాడు!

“ఏం చేయమంటావు నాయనా! ముందే అబ్బనా

కారపుమనిషి! ఏమైపోయాడో ఏమిటో ఒక కేటరాటం గావుంది. అడదాన్ని. పుట్టి బట్ట గట్టినప్పటినుంచీ పొరుగు గూరిముఖం చూచి ఏరుగనదాన్ని. ఇప్పుడుగూడా పిల్లల్ని వెంటబెట్టుకుని నేను యిల్లకదిల్లను. నువ్వయినా వెళ్ళి ఎలావున్నాడో చూచిరాకపోతే నాకు నిబ్బరం కలుగదు. బాబ్బాబూ, నీమేలు మరచిపోను. చచ్చి నీకడుపున బుడ్డాను...”

చెనిలో యిల్లగట్టుకున్న తులసమ్మత్త పోరుపడలేక జైలు అధికారులకొక విన్నపం వ్రాసి పంపుకున్నాను. వాళ్ళూ ఫైదీని కలుసుకోవడానికి అనుమతిస్తూ సమయాన్ని నిర్దేశించి నాకు తెలియజేశారు.

5

పాపానికి దండన తప్పదు. నేరానికి శిక్షతప్పదు. పాపానికి దండన యమలోకంలో విధింపబడుతుంది. నేరానికి శిక్ష జైల్లో అమలుజరుగుతుంది. ఫైదీని కలుసుకోవడానికి జైల్లో ప్రవేశిస్తూ కొంచెం ఆత్మవిమర్శ చేసుకోవలసిన చ్చింది. ఆదిశేషయ్య నేరంలో నాపాత్రగూడా ఏమాత్రామా లేకపోలేదు. అతడి నేరానికి శిక్ష రెండేళ్ళు. నా నేరానికిశిక్ష సరిగ్గా పదిహేను నెమిపాలు!

కమ్ములకు అటువైపున ఆదిశేషయ్య. ఇటువైపున నేను. దూరంగా చెటుకింద సాయుధుడైన పోలీసు.

ఆదిశేషయ్య ఎండి బరుగై పోయాడు. జానెడుపోడుగు గడ్డంలో అతణ్ణి గుర్తుపట్టడమే దుస్సర్మమైపోయింది. ఈ వికారస్వరూపం చాలదన్నట్టు అతడికొక పొట్టిపరాయి, గళ్ళబనీనూ తగిలించారు. ఈ వేషంలో అతడు 'విఫి' అన్న చిత్రకారుడు వేసిన కార్టూను బొమ్మలా కనిపించాడు.

నన్ను చూడగానే ఆదిశేషయ్య కళ్లలో కన్నీరు పెల్లు బికింది. పెదవులు ఎండుటాకుల్లా కంపించాయి. కంఠం గద్దదికమైపోయింది.

“ఊళ్లో అందరూ బాగున్నారా?” శోకదుస్థమైన గొంతుకతో అతడు ప్రశ్నించాడు.

“బాగానే వున్నారు శేషయ్యమామా! కానీ నువ్వు మాత్రం ఎముకలగూడై పోయావు. జరిగిందేమో జరిగిపోయింది. అందుకు చింతించి లాభంలేదు. ధైర్యం చిక్క బట్టుకోవాలి. తులసమ్మత్త నిన్ను తలచుకోని క్షణంలేదు. నువ్వామె కళ్లలో మెదలుతున్నావట! బిడ్డలు నీకోసం బెంగపెట్టుకున్నారని చెప్పమంది...” అన్నాను.

ఆదిశేషయ్య కారాగారనివాసంలోని క్షేత్రాలనుగురించి చెప్పుకపోసాగాడు. ఆ తిండినిచూస్తే ఊకోస్తుందట!

ఆపని చేయలేక ఎముకలు నుగ్గునూచమై పోయాయట!
 రాతుళ్ళో దోమలూ, నల్లులు నిద్రపోసేయవట! ఆమధ్య
 ఒకసారి పదిరోజులపాటు జ్వరం ముమ్మరంగా కాసిందట!
 “చచ్చినా బాగుండేది. మందులిచ్చి మళ్ళీ నన్ను బ్రతి
 కించేశారు” అన్నాడు ఆదిశేషయ్య.

“అదేంమాట శేషయ్యమామా! నువ్వుపోతే నీబిడ్డ
 లేంగావాలి? తులసమ్మత్త గతేంకావాలి?” అన్నాను.

“నిజమే రాబాబూ నిజమే? వాళ్లను తలచుకుంటే నా
 గుండె చెరువైపోతుంది” కాంతారంలాటి అతడి గడ్డలో
 కన్నీటిధారలు కొండవాగుల్లా ప్రవహిస్తున్నాయి.

“పైమై పోతోంది. త్వరగా ముగించండి” బిగ్గరగా
 అరచిచెప్పాడు పోలీసు.

“వెళ్ళొస్తాను శేషయ్యమామా!” అన్నాను.

“వెళ్ళొస్తావా? అప్పుడే! ఇదిగో బాబూ!” ఉండుండు
 ...ఒకమాట...”

“తటవటాయింపకుండా చెప్పమన్నాను.

“నాకేదైనా కలవస్తే అదితప్పకుండా పాటింపుకొచ్చేది.
 మరి ఈజైళ్ళో పడినప్పటినుంచీ ఒకేకల... ప్రతిరాత్రి అదే
 కల...”

“చెప్పు శేషయ్యమామా! అప్పుడే ఒక నిమిషం ఆలస్యమైపోయింది” అన్నాను.

“ఇల్లు కాలిపోయినట్లు! అసలే నాది పూరికొంప | ఆడ దానికి బిడ్డలకూ నిలువనీడగూడా లేకపోయిందేమోనని నాదిగులు”

నేను ఆదిశేషయ్యను ఎగాదిగా చూచాను. ఇతడు పాత ఆదిశేషయ్యగాదు. పాత ఆదిశేషయ్య తనలోని దానవునికి దాసుడై మానవుణ్ణి హతమార్చడానికి సాయ శక్తులూ ప్రయత్నించాడు. కానీ మానవుడు మొండివాడు. భూమిలో దాగొన్న బీజం తడిపోకగానే మొలకెత్తినట్టుగా అతడు అవకాశం దొరకగానే దుమ్ముదులుపుకునిసైకి లేచాడు. ఆదిశేషయ్యలోని దానవుణ్ణి తోసిరాజని ఇలలో కాకపోతే నేమి, కలలోనైనా అతడు తనరాజ్యాన్ని స్థాపించ కలిగాడు! ఇప్పటికీ పరిణామం చాలు! ఎప్పటి కైనా మానవుడిదే విజయమని భావించడంలో ఆనందం అనుపమానమైంది. అట్టి ఆనందం నాకు మాశేషయ్య మామ జీవితగాథద్వారా లభ్యమైంది!

